

قصہ سحر

ماورا مرتضیٰ عافیہ بیگم کی اکلوتی بیٹی ہے۔ فارہ کے ساتھ یونیورسٹی میں پڑھتی ہے۔ عافیہ بیگم اس کا اپنی سہیلیوں سے زیادہ ملنا جلتا پسند نہیں کرتیں۔ اس کے علاوہ بھی اس پر بہت ساری پابندیاں لگاتی ہیں جبکہ ماورا خود اعتماد اور اچھی لڑکی ہے۔ عافیہ بیگم اکثر اس سے ناراض رہتی ہیں۔ البتہ بی بی گل اس کی حمایتی ہیں۔

فارہ اپنی شہینہ خالہ کے بیٹے آفاق یزدانی سے منسوب ہے۔ دو سال پہلے یہ نسبت آفاق کی پسند سے ٹھہرائی گئی تھی مگر اب وہ فارہ سے قطعی لا تعلق ہے۔


منزہ شہینہ اور نیرہ کے بھائی رضا حیدر کے دو بچے ہیں۔ تیمور حیدر اور عزت حیدر۔ تیمور حیدر بزنس میں ہے اور بے حد شان دار پرسنالٹی کا مالک ہے۔ ولید رحمن اس کا بیسٹ فرینڈ ہے۔ اس سے حیثیت میں کم ہے مگر دونوں کے درمیان اسٹیٹس حائل نہیں ہے۔ نیرہ کے بیٹے سے فارہ کی بہن حمنہ بیاہی ہوئی ہے۔

عزت اپنی آنکھوں سے یونیورسٹی میں بم دھماکا ہوتے دیکھ کر اپنے حواس کھو دیتی ہے۔ ولید اسے دیکھ کر اس کی جانب لپکتا ہے اور اسے سنبھال کر تیمور کو فون کرتا ہے۔ تیمور اسے اسپتال لے جاتا ہے۔ عزت کے ساتھ یہ حادثاتی ملاقات ولید اور عزت کو ایک خوشگوار حصار میں باندھ دیتی ہے۔ تاہم عزت کھل کر اس کا اظہار کر دیتی ہے۔ ولید ٹال مٹول سے کام لے رہا تھا۔

آفاق فون کر کے فارہ سے شادی کرنے سے انکار کر دیتا ہے۔ فارہ روتی ہے۔ اشتیاق یزدانی، آفاق سے حد درجے خفا ہو کر اس سے بات چیت بند کر دیتے ہیں۔ آفاق مجبور ہو کر شادی پر راضی ہو جاتا ہے۔ فارہ دل سے خوش نہیں ہو پاتی۔ رضا حیدر، تیمور کو فارہ کی شادی کے سلسلے میں فیصل آباد بھیجتے ہیں۔ فارہ اپنی تاریخ میں ماورا کو بصد اصرار مدعو کرتی ہے۔

www.paksociety.com

بائیسویں قسط





cup



موبائل کی آواز پہ تقریباً "سب ہی نے تیمور کی طرف دیکھا تھا۔"
 "باباجان کافون ہے۔" تیمور نے نمبر دیکھتے ہوئے بتایا۔
 "ٹینڈ کرو۔" آفاق نے فوراً "مشورہ دیا۔"
 "ہوں۔" اس کی آواز بے حد سنجیدہ تھی۔

"عزت کہاں ہے۔؟" انہوں نے چھوٹے ہی استفسار کیا تھا۔

اور تیمور نے بے ساختہ گردن موڑ کر سامنے صوفے پہ سرخ سوٹ میں ملبوس سر جھکائے بیٹھی عزت کی طرف دیکھا تھا۔ جواب ان کی نہیں رہی تھی۔ بلکہ پرانی ہو گئی تھی۔ اور رضا حیدر بے خبری میں استحقاق جمار ہے تھے۔
 "اس کی کسی فرینڈ کا برتھ ڈے ہے۔ وہ ساشا کے ساتھ اس کے گھر گئی ہے۔ شام تک آجائے گی۔"

"ڈونٹ سوری۔" تیمور نے بڑے سکون سے بروقت بہانا پیش کیا تھا۔

"آج کے بعد میری اجازت کے بغیر وہ کہیں بھی نہیں جائے گی۔ اسے بتا دینا۔"

رضا حیدر نے کہہ کر یکدم کھٹاک سے فون بند کر دیا اور تیمور موبائل کو دیکھ کر رہ گیا۔

(اب کیا فائدہ باباجان؟ حالانکہ اس وقت آپ کو اس کے پاس ہونا چاہیے تھا)۔

"تیمور!" آفاق نے اسے گلاس ونڈو کے پاس گھرے دیکھ کر مخاطب کیا۔

"ہوں۔" اس نے بے دھیانی سے کہا۔

"خیریت۔؟" آفاق اٹھ کر قریب آ گیا۔

"ہاں۔! باباجان عزت کا پوچھ رہے تھے۔" اس نے آہستگی سے سر جھکا کر کہا۔

"اس اوکے! تم اندر آؤ۔ عزت اور ولید کے ساتھ تصویریں بھی بنوانی ہیں۔ وکیل صاحب کہہ رہے ہیں کہ

یہ زیادہ ضروری ہے۔" آفاق نے اس کے کندھے پہ ہاتھ رکھ کے تھپکا تھا۔ کیوں کہ تیمور رضا حیدر کے فون کے

بعد بے ساختہ ہی چپ اور کچھ اداس ہو گیا تھا۔

"آخر ماں باپ کے بغیر اتنا بڑا اقدام اٹھایا تھا اس نے۔ اور وہ بھی زندگی میں پہلی بار۔ پھر اس طرح تو ہونا ہی تھا۔"

"آویار۔ جب سب کچھ کر ہی لیا ہے تو پھر سوچوں میں ڈوبنے کا فائدہ۔؟"

"اب خود بھی مضبوط ہو۔ اور ان دونوں کو بھی رہنے دو۔ کیوں کہ اس سارے کام کے ذمہ دار تم ہو۔ سارا بوجھ

تمہارے کندھوں پہ ہے۔ تم اپنے مقام پہ قائم رہے تو یہ جنگ بھی تمہاری اور اس جنگ کی جیت بھی تمہاری ہی

ہوگی۔" آفاق نے اس کی ہمت بندھانے کے لیے اس کے کندھے پہ ہلکی سی تھپکی دی تھی اور تیمور نے طنزیہ انداز

سے مسکراتے ہوئے سر جھکایا تھا۔

"ایسی بات نہیں ہے یار۔! میں ہمت نہیں ہار رہا۔ نہ ہی کوئی پچھتاوا ہے۔ میں تو بس زندگی کے اس اہم موڑ پہ

آکر اس لیے چپ ہوں کہ ہمارے ماں باپ ہی ہمارے ساتھ نہیں ہیں۔" تیمور نے اپنی چپ اور اپنی اداسی کی وجہ

بتائی تھی۔

"ہاں۔! یہ تو تم ٹھیک کہہ رہے ہو۔ میں تمہاری فیڈبک سبھ سکتا ہوں، لیکن اس وقت تمہیں ہمت اور

حوصلے سے کام لے کر آگے بڑھنا ہے۔ یوں ٹھہر جانے کا موقع نہیں ہے۔"

آفاق نے بہت اچھے طریقے سے سمجھانے کی کوشش کی تھی اور تیمور مسکرا دیا تھا۔

"مجھے پتا ہے۔ یہ ٹھہر جانے کا موقع نہیں ہے۔ مجھے تو ابھی بہت آگے بڑھنا ہے۔ میرا سفر اور میری منزل

میرے انتظار میں ہے۔" تیمور نے کہتے ہوئے غیر محسوس سے انداز میں ماورا کی طرف دیکھا تھا جو ولید کی کسی بات

پہنس رہی تھی اور تیمور نے پہلی بار اسے یوں کھل کے ہنستے دیکھا تھا اور نہ ہمیشہ وہ مسکرانے پہ ہی اکتفا کرتی تھی۔

”تیمور بھائی! آئیے ناں۔“ قارہ نے اسے دیکھتے ہوئے دیکھ لیا تھا اور تیمور بے ساختہ چونک گیا تھا۔

”اُو۔۔۔“ پھر وہ دونوں ایک ساتھ چلتے اندر آگئے تھے۔

”یہ لیجئے۔ آپ کانگ۔“ ولید نے پانچ ہزار روپے نکال کر ساشا کی طرف بڑھائے اور ساشا کی حیرت اور بے یقینی سے آنکھیں کھل گئی تھیں۔

www.paksociety.com

”یہ کیا ہے؟“ اس نے پوچھا۔

”کانگ۔“ ولید بڑے سکون سے بولا۔

”کس کا۔؟“ ساشا کو یقین نہیں آ رہا تھا۔

”آپ کا۔ اور کس کا بھلا۔؟“

”ریٹی۔؟“ ساشا نے پھر اشتیاق آمیز لہجے میں کہا۔

”اگر آپ کو اب بھی یقین نہیں آ رہا تو میں یہ پیسے واپس اپنی جیب میں رکھ لیتا ہوں۔“ اس نے بڑے اطمینان سے کہتے ہوئے پیسے دوبارہ اپنی جیب میں رکھنے چاہے تھے کہ ساشا یکدم جھپٹ پڑی تھی۔

”ارے نہیں نہیں! اب واپس رکھنے کی کوئی ضرورت نہیں ہے۔ مجھے یقین آچکا ہے کہ آپ مجھے کانگ دے رہے ہیں۔ اور یہ پیسے اب میرے ہی ہیں۔“ اس نے بجلی کی سی تیزی سے پیسے اس کے ہاتھ سے جھپٹ کر اپنی مٹھی میں دبوچ لیے تھے۔

اور اس کی اس حرکت پہ ان کی چھوٹی سی محفل کشت زعفران بن گئی تھی، یہاں تک کہ عزت بھی بہت بے ساختہ ہنسی تھی۔

”ماشاء اللہ۔!“ زبیدہ خاتون نے دل ہی دل میں اس کی بلائیں لے ڈالی تھیں۔

”اور یہ جگہ جہاں آپ تشریف فرما ہیں وہ اب میری ہے۔ لہذا آپ اپنے لیے کہیں اور نظر ثانی کر لیں تو بہت بہتر ہوگا۔“ ولید نے اب اسے عزت کے بائیں پہلو سے اٹھنے کا اشارہ دیا تھا۔

”ہیں۔؟“ ساشا نے ایک دم ہونق بن کے دیکھا۔

”ہاں۔!“ ولید نے اس سے زیادہ آنکھیں پھیلائی تھیں۔

”اب بہتر ہے کہ آپ شرافت سے اٹھ ہی جائیں۔“ ماورا مسکرا کے بولی تھی اور سب کو مسکراتے دیکھ کر ساشا خاموشی سے کھڑی ہو گئی تھی، آخر مٹھی بھی تو اس نے گرم کی تھی اس لیے جگہ بھی اسی نے دینی تھی، اور ولید سر کھجا کے رہ گیا تھا۔

”ولید بھائی! آئیے ناں! ادھر بیٹھو۔“ قارہ نے اس کی سچویشن سمجھتے ہوئے اسے باقاعدہ آفر کی تھی۔

”اچھا۔! آپ کہتی ہیں تو بیٹھ جاتا ہوں۔“ ولید بڑے معصوم سے انداز سے کہتا اپنی جگہ سے کھڑا ہو گیا تھا اور درمیانی میبل کی دوسری سائیڈ سے گھوم کر عزت کے بائیں پہلو کی طرف آگیا اور اس کے بیٹھتے ہی عزت بے اختیار اپنی جگہ پہ سمٹ سی گئی تھی۔ یہ اس کا ایک فطری عمل تھا جس پہ ولید اپنی مسکراہٹ ہونٹوں میں ہی دبا گیا تھا۔

www.paksociety.com

”ہائے!“ اس نے بیٹھتے ہی بے حد دھیمی آواز میں کہا جبکہ عزت نے چہرے کا رخ دوسری طرف موڑ لیا تھا۔

”تیمور صاحب! آپ بھی آجائے۔“ ولید نے جھجک کا چولا اتارنے کی پہلی سعی کی۔

”ہاں یار۔“ تصویریں تو ہونی چاہیے ناں۔!“ آفاق نے بھی لقمہ دیا۔

”نہیں پہلے آپ لوگ بنو الو۔“ تیمور نے ٹالنے کی کوشش کی مگر کب تک آخر؟“ بالآخر اس کی بار بار بھی

آئی گئی تھی۔

PAKSOCIETY.COM

251 جولائی 2015

”اب کیا ارادہ ہے؟“ ولید نے توپوں کا رخ دوبارہ اس کی طرف موڑ دیا تھا۔ اور مجبوراً ”تیمور کو اٹھ کر اس کے برابر آنا پڑا تھا۔“

”ماورا! پلیز آپ بھی آئیے ناں۔ آپ نے تو ایک بھی تصویر نہیں بنوائی۔“ عزت نے اچانک ماورا پہ حملہ داغ دیا تھا اور وہ اتنے سارے لوگوں میں یک دم سٹیٹاسی گئی تھی، حالانکہ وہ نروس ہونے والی ہرگز نہیں تھی۔

”لیکن۔۔۔!“ اس نے کوئی بہانا کرنے کی کوشش کی۔

”لیکن۔۔۔“ ولید نے واقعی اس کے بولنے کی اور اس کے انکار کی کوئی گنجائش نہیں نکلتی ڈیئر سسٹر! اور کچھ نہ سہی تو میری طرف سے ایک بہن ہونے کے ساتھ ساتھ تیمور بھی اسے دیکھتا رہ گیا تھا۔

اور ماورا۔۔۔ ”بہن“ لفظ کی تاثیر سے بندھی کھنچی چلی آئی تھی۔

اور وہ چاروں ایک ساتھ صوفے پہ بیٹھے جیسے سج گئے تھے۔

ولید کے ساتھ تیمور اور عزت کے ساتھ ماورا بیٹھی ہوئی تھی۔

”اے پرفیکٹ پیکر۔“ قارہ نے تصور بناتے ہوئے بے ساختہ کہا تھا اور تیمور نے بے ساختہ ماورا کی سمت دیکھا تھا اور اس کا یہ دیکھنا بھی ہمیشہ ہمیشہ کے لیے کیمرے کی آنکھ میں محفوظ ہو گیا تھا۔

پھر تین چار تصویریں بنوانے کے بعد وہ وہاں سے اٹھ گئی تھی اور رفتہ رفتہ محفل بھی برخاست ہو گئی تھی۔



تیمور حیدر کو ہمیشہ سنجیدہ دیکھا تھا۔ مگر اداس کبھی نہیں دیکھا تھا۔

اسی لیے شاید وہ گھر آکر بھی اس کی اداسی کے زیر اثر تھی کہ وہ خود بھی چپ چپ سی تھی۔ اس نے بی گل اور عافیہ بیگم سے دعا سلام کرنے کے علاوہ اور کوئی بات ہی نہیں کی تھی۔ اور کپڑے تبدیل کرنے کے بعد باہر ٹیرس میں نکل آئی تھی۔

”آپ اپنی مرضی سے سب کچھ کرنے کے بعد بھی خوش نہیں۔“ ماورا نے ڈرايو کرتے تیمور کی اداسی کو کریدا۔

”کبھی کبھی ایسا بھی ہوتا ہے۔ انسان اپنی مرضی سے سب کچھ کر کے بھی خوش نہیں ہو پاتا۔“ وہ کہتے ہوئے بھی بہت افسردہ سالک رہا تھا۔

”وجہ؟“ وہ پتا نہیں کیوں اس کی افسردگی اور اداسی کو محسوس کر کے جان بوجھ کر اس سے بات کا سلسلہ برہا رہی تھی۔

”کیونکہ اپنی غلطی کا یا کسی کمی کا احساس اس کے لاشعور میں چھپا بیٹھا ہوتا ہے۔ اور وہی احساس اسے خوش نہیں ہونے دیتا۔“ تیمور سچ ہی تو کہہ رہا تھا۔ ماورا کے اندر کا ایک خیال اس کے دل تک گیا تھا اور وہ چند سیکنڈ کے لیے چپ ہو گئی تھی۔

”کیا وہ بھی ایسی ہی فیملنگز سے دوچار ہونے والی تھی۔؟ کیا وہ بھی خوشی اور اداسی کے بیچ کے خلا میں ڈولنے والی تھی؟“

تو پھر وہ خوشی کیسی اور جیت کیسی؟ اف اللہ یہ کیسی الجھن ہے؟ آج میں زندگی کے جس موڑ پہ ہوں۔ مجھے پتا ہے کہ آج سے میرے اور میرے بابا کے راستے الگ ہو چکے ہیں اور ماں باپ سے راستے الگ ہونا کوئی چھوٹی یا معمولی بات نہیں ہوتی۔

تیمور سے اپنے اندر کی فیہنگز سے آگاہ کر رہا تھا اور وہ چپ چاپ سنتی جا رہی تھی۔
 ”آپ کیوں چپ ہیں۔؟“ تیمور نے اپنی افسردگی سے دامن چھڑاتے ہوئے اس سے استفسار کیا۔
 ”من نہیں۔ کچھ نہیں۔“ اس نے فوراً ”نفی“ میں سر ہلایا تھا۔
 ”کچھ تو ہے۔؟“ تیمور نے گردن موڑ کر اس کے چہرے کی سمت بغور کھوجتی نظروں سے دیکھا۔
 ”شاید۔ آپ کی اداسی دیکھ کر اداسی ہو رہی ہے۔“ ماورا نے کوئی بھی لگی لپٹی رکھنے یا ہیر پھیر سے کام لینے کے بجائے صاف کہہ دیا تھا۔

اور تیمور کو اپنی سماعتوں پہ یقین نہیں آیا تھا، بلکہ شک گزرا تھا۔
 ”آپ میری اداسی پہ اداس ہیں۔؟“ دوبارہ سے پوچھا گیا تھا۔
 ”انسان ہوں۔ فیہنگز کا اثر ہو بھی سکتا ہے۔“ ماورا نے پلکیں جھکالی تھیں۔
 ”اگر آپ میری اداسی کا اثر ہو سکتا ہے تو دعا کرتا ہوں اللہ مجھے ہمیشہ اداس ہی رکھے۔ میری اداسی پہ آپ کی اداسی مجھے خوشی دے گی۔“ تیمور نے بڑی ترنگ سے دعا کی تھی اور ماورا کا دل مزید چپ سادھ کے رہ گیا تھا۔
 ”ماورا بچہ۔ رات ہو چکی ہے۔ تم شام سے یہاں کھڑی ہو۔ کیا بات ہے؟“ بی بی گل نماز پڑھنے کے بعد وہیں ٹیرس پہ اس کے پاس چلی آئی تھیں اور ماورا اپنے دھیان کی محویت سے چونک گئی تھی۔
 ”کچھ نہیں۔“ وہ نفی میں سر ہلا کر بیٹھی۔

”رضاحیدر کی بیٹی کا نکاح ہو گیا؟“ ماورا ان کو بتا کر گئی تھی کہ آج عزت کا نکاح ہے۔
 ”جی ہو گیا۔“ اب وہ ٹیرس کی ریٹنگ سے کمر نکائے کھڑی تھی۔
 ”اب کیا ہو گا۔؟“ انہوں نے تشویش سے پوچھا۔

”اب آپ کی بیٹی کا نکاح ہو گا۔“ اس نے جیسے گہری سانس خارج کرتے ہوئے کہا تھا۔
 ”ہیں؟“ اس کی بات پہ بی بی گل کا کلیجہ اچھل کر حلق میں آ گیا تھا۔ اچھا خاصا دھچکا لگا تھا انہیں۔
 ”ظاہر ہے ایک نہ ایک دن ہونا تو ہے ہی۔ چند دن میں ہی سہی۔ آپ اور امی اس چیز کے لیے ذہنی طور پر پہلے سے تیار رہیں۔ ورنہ یہ نہ ہو کہ پھر کسی کو اسپتال لے کر جانا پڑے۔“ ماورا نے جیسے بڑی سختی سے کہا تھا۔
 ”تو نہ کرو یہ سب چھوڑ دو۔ کیوں اپنی زندگی خود اجیرن کرنے تلے ہوئی ہو؟“
 ”منزل کے قریب جا کر واپس کوئی نہیں پلٹتا بی بی گل۔ اب میرا پلٹنا بھی بہت مشکل ہے۔“ ماورا پھر اپنے مزاج کی سختی سے اتر آئی تھی۔

بی بی گل بھی خفگی سے بولی تھیں۔

”موج تو رضاحیدر کرنے والا ہے۔“ ماورا کے لہجے میں زہر گھل گیا تھا۔
 ”جو ضد نہیں چھوڑتے۔ وہ موج ہی کرتے ہیں۔ اور مجھے پتا ہے اس سارے قصے میں نقصان تیمور حیدر کا ہی ہو گا، کیونکہ وہ تم دونوں سے بے خبر ہے۔“ وہ تأسف سے بولیں۔
 ”وہ رضاحیدر کا بیٹا ہے بی بی گل۔!“ ماورا فرسٹریشن سے یکدم چیخ اٹھی۔
 ”رضاحیدر تو نہیں ہے نا۔؟“

”میرے لیے رضاحیدر ہی ہے۔“ ان کے جواب بر جتہ تھے۔
 ”تو پھر رضاحیدر کے لیے پریشان کیوں ہو؟ اداس کیوں ہو؟ بتاؤ مجھے؟“ بی بی گل کا سوال بھی کچھ کم نہیں تھا ماورا جیسے یکدم کرنٹ کھا کے رہ گئی تھی۔
 ”ہیں؟ میں پریشان ہوں؟“ اس نے عجیب بوکھلاہٹ سے پوچھا تھا۔

”ہاں! تم پریشان ہو۔ تمہارے چہرے پہ لکھا ہے کہ تم رضا حیدر کے بیٹے کے لیے پریشان ہو۔ اثر کر گیا ہے تم
 بی گل اس کی روز کی ٹینشن اور کشمکش سے تنگ آ کر پھٹ ہی پڑی تھیں۔
 ”اثر کر گیا ہے۔“ وہ حیرت زدہ سی زیر لب بڑبڑا کے رہ گئی تھی۔

”ہاں! اثر کر گیا ہے۔ عورت مرد پہ بڑی جلدی اثر کرتی ہے۔ وہ دنوں میں نہیں منٹوں میں پاگل ہو جاتا ہے۔
 جبکہ مرد عورت پہ بڑی دیر سے اثر کرتا ہے۔ اور اتنا گہرا اثر کرتا ہے کہ عورت پاگل نہیں ہوتی۔ بے بس ہو جاتی
 ہے۔ اور بے بس ہو کر مرتی ہے۔ اور مجھے نظر آ رہا ہے۔ تم بے بس ہو رہی ہو۔“ بی گل نے اگلی پچھلی کسر پوری کر
 کے رکھ دی تھی اور پلٹ کر واپس اندر چلی گئی تھیں جبکہ ماورا وہیں ششدر سی کھڑی کی کھڑی رہ گئی تھی۔
 ”وہ۔ وہ۔ مجھ پہ اثر کر گیا ہے۔؟ م۔ میں۔ میں۔ بے بس ہو رہی ہوں۔؟“

اس نے خود کلامی کے سے انداز سے کہتے ہوئے اپنے چہرے پہ ہاتھ پھیرتے ہوئے اپنے چہرے کے نقوش کو
 چھوا تھا۔
www.paksociety.com

”یہ کیسے ہو سکتا ہے بھلا۔؟ وہ ہلکے ہلکے نفی میں سرہلاتی اس حقیقت سے انکاری ہونے کی کوشش کر رہی
 تھی۔

”تمہارے چہرے پر لکھا ہے کہ تم رضا حیدر کے بیٹے کے لیے پریشان ہو۔“ بی گل کے الفاظ پھر سے اس کی
 سماعتوں میں گونجنے لگے اور ماورا بے اختیار اندر کی سمت لپکی تھی اور سیدھا واش روم کی طرف رخ کیا تھا۔
 ”کہاں لکھا ہے کہ میں رضا حیدر کے بیٹے کے لیے پریشان ہوں۔؟ کہاں۔؟ کون کہتا ہے کہ میں بے بس ہو رہی
 ہوں۔؟ اور۔ اور کیا ثبوت ہے کہ وہ مجھ پہ اثر کر گیا ہے؟“ آئینے کے سامنے کھڑے ہو کر وہ اپنے ہی چہرے کو
 آنکھیں پھیلا پھیلا کر غور سے دیکھنے کی اور کھوجنے کی کوشش کر رہی تھی۔

”بتاؤ مجھے۔؟ میں۔ میں اپنا چہرہ نوچ لوں گی۔“ وہ آئینے کے سامنے کھڑی خود پہ ہی دھاڑاٹھی تھی اور عافیہ بیگم
 اس کی ایسی چیخ نما آواز سن کر یکدم بھاگتی ہوئی آئی تھیں۔

”کیا ہوا۔ تم ٹھیک ہونا۔؟“ عافیہ بیگم نے انتہائی وحشت کے عالم میں کھڑی ماورا کو آ کر کندھوں سے تھام لیا
 تھا۔
www.paksociety.com

”امی۔ امی۔ وہ۔ وہ۔ بی گل کہہ رہی ہیں کہ وہ مجھ پہ اثر کر گیا ہے۔ م۔ میں بے بس ہو رہی ہوں۔ پریشان
 ہو رہی ہوں۔ اس کے لیے دیکھیں نا امی۔ میرے چہرے کو دیکھیں۔ کیا ایسا کچھ نظر آ رہا ہے آپ کو۔؟ تو۔ تو پھر
 بی گل ایسا کیوں کہہ رہی ہیں۔؟“

ماورا نے الٹا ان کے بازو پکڑ کر جھنجھوڑا لے لے تھے اور عافیہ بیگم اس کی بات اور اس کے انداز پہ یک دم کرنٹ کھا
 کے دو قدم پیچھے ہٹی تھیں اور ان کے کانوں میں سائیں سائیں ہونے لگی تھی۔

انہوں نے پھٹی پھٹی آنکھوں سے ماورا کے چہرے کی سمت دیکھا تھا، لیکن انہیں وہ چہرہ ماورا کا چہرہ لگا ہی نہیں
 تھا۔ وہ چہرہ تو کسی اور کا چہرہ نظر آ رہا تھا۔ بس ماورا کے چند مندل سے نقوش دکھائی دے رہے تھے۔

”امی! بتائیں نا؟“ وہ روہا سی ہو کر بولی تھی اور عافیہ بیگم کا دماغ گھوم گیا تھا۔

”چٹاخ!“ انہوں نے انتہائی زنائے دار پھٹراس کے چہرے پہ دے مارا تھا۔

”یہ چہرہ۔ یہ لہجہ۔ اور یہ باتیں۔ میری بیٹی ماورا مرتضیٰ کی ہرگز نہیں ہیں۔“ انہوں نے بھی یکدم چیخ کر کہا تھا
 اور ماورا جیسے عرش سے فرش پہ آگری تھی اور پوری ہستی چکنا چور ہو گئی تھی۔



”کہاں تھیں تم؟“ عزت گھر میں داخل ہوئی ہی تھی کہ رضا حیدر کی کرخت آواز نے قدم جکڑ لیے تھے۔ اس

کادل جیسے کپٹیوں میں دھڑکنے لگا تھا۔ ان کا سوال ہی ایسا تھا کہ وہ چوری بن گئی تھی۔ ساشا کے ساتھ۔ ساریہ کی برتھ ڈے پارٹی میں۔ ”وہ ذرا ٹھہر ٹھہر کر بولی تھی، کیونکہ اپنے آپ کو سنبھالنا بہت مشکل ہو رہا تھا اس سے۔“ اتنی بار فون کیا میں نے، مگر کال ریسیو نہیں ہوئی۔ ”وہ پوری تفتیش کر رہے تھے۔“

”رات سے ہی موبائل سائلنٹ پہ تھا۔ اس لیے کسی کی بھی کال کا پتا نہیں چلا۔ تیمور بھائی کی بھی مسڈ کالز تھیں میں نے کچھ دیر پہلے ہی چیک کیا ہے۔“

عزت تیمور کی پڑھائی ہوئی پٹی پڑھ رہی تھی۔

”خیر جو بھی ہے، مگر آج کے بعد میری اجازت کے بغیر تم گھر سے ایک قدم بھی باہر نہیں نکالو گی۔“ انہوں نے جو وارننگ تیمور کو دی تھی وہی اب عزت کو بھی دے ڈالی تھی۔

”اور یونیورسٹی؟“ عزت خود پہ لگنے والی پابندی کی حد جاننا چاہتی تھی۔

”یونیورسٹی تمہیں ڈرائیور ایک اینڈ ڈرائیو کرے گا۔ ٹائم پہ جاؤ گی اور ٹائم پہ واپس آؤ گی۔“

انہوں نے تو جیسے سارے فیصلے پہلے سے ہی کر رکھے تھے عزت اک گہری سانس خارج کرتے ہوئے اپنے اندر تمام ہمتیں مجتمع کرتی چند قدم کا فاصلہ مٹا کر عین ان کے سامنے آکھڑی ہوئی تھی۔ اور بڑی ہمت اور بڑی جرات سے ان کے ہاتھ اپنے ہاتھوں میں تھام لیے تھے۔

”آپ تو کہتے تھے کہ ساری دنیا ایک طرف اور آپ کی لاڈلی بیٹی ایک طرف۔ آپ تو اپنی لاڈلی بیٹی کے لاڈ اٹھاتے نہیں تھکتے تھے۔ اس کی آنکھ میں آنسو نہیں دیکھ سکتے تھے۔ پھر اسی لاڈلی بیٹی کے ساتھ ایسا سلوک کیوں؟

کیوں بابا؟ آپ ایسا کیوں کر رہے ہیں؟ کیوں آخر؟ اس قیام مرزا اور مونس مرزا کی وجہ سے؟ ہے ناں؟ کیا وہ آپ کو مجھ سے زیادہ عزیز ہیں؟ کیا وہ زیادہ اہم ہیں آپ کے لیے؟ آپ کی لاڈلی بیٹی کچھ بھی نہیں ہے آپ کے لیے؟ بتائیں مجھے۔“

عزت نے رویانے لہجے میں کہتے ہوئے ان کے اندر کی محبت کو جگانے کی کوشش کی تھی جو چند دنوں میں ہی گہری نیند سو گئی تھی۔

اور اس کے اس لاڈلے اور چہیتے انداز پہ رضا حیدر کے مزاج میں مزید زہر کی سی تلخی آگئی تھی۔

”جس انسان کی زبان نہ رہے۔ سمجھو۔ اس کے لیے بیٹی بیٹی نہیں رہتی اور بیٹا۔ بیٹا نہیں رہتا۔ مر جاتے ہیں۔“ انہوں نے انتہائی نفرت اور کڑھائی سے کہتے ہوئے عزت کے ہاتھ اپنے ہاتھوں سے جھٹک دیے تھے۔

”مگر بابا!“ عزت یک دم چیخی، لیکن وہ اس کی کوئی بھی بات سنے بغیر وہاں سے چلے گئے تھے۔

”عزت۔ کیوں کر رہے ہو تم دونوں بہن بھائی ایسا؟“ رابعہ بیگم ان کو وہاں سے جاتے دیکھ کر فوراً اس کے قریب آئی تھیں۔

”مما۔ کیا کیا ہے ہم نے؟ بابا ہماری بات ہی نہیں سن رہے۔ انہیں ہم سے دشمنی ہو گئی ہے۔ وہ تو ہمیں دیکھنا بھی گوارا نہیں کر رہے۔“ عزت مزید رو ہانسی ہوئی تھی۔

”تو نہ کرو ناں وہ سب۔ جو وہ نہیں چاہتے۔“ رابعہ بیگم کو شوہر کے مزاج کا بخوبی پتا تھا۔ اس لیے بار بار انہیں سمجھانے کی کوشش کر رہی تھیں کہ وہ ہی باز آجائیں۔

”اور جو وہ کرنا چاہتے ہیں۔ وہ پتا ہے آپ کو۔؟“ عزت کو اپنی ماں کی بزدلی پہ دکھ ہوا تھا، کیوں کہ آج ان کے لیے جو جنگ ان کی ماں کو لڑنی چاہیے تھی۔ وہ جنگ وہ خود لڑ رہے تھے۔


”شادی ہی تو کرنا چاہتے ہیں تمہاری۔؟“ رابعہ بیگم نے بڑی آسانی سے کہہ دیا تھا اور عزت یک دم ہدیک گئی تھی۔

”مما۔! یہ آپ کہہ رہی ہیں۔ جب کہ آپ جانتی بھی ہیں کہ۔“ عزت سے بات مکمل نہیں ہوئی تھی۔

”ہاں۔ میں کہہ رہی ہوں، کیونکہ مجھے پتا ہے کہ یہ گھر گھر نہیں رہے گا۔ سب برباد ہو جائے گا۔ تم لوگوں کی ضد اور ہٹ دھرمی کی بھینٹ چڑھ جائے گا۔ تم نے اپنے بابا کا پیار دیکھا ہے۔ ان کی سفاکی اور ان کا قہر نہیں دیکھا۔“ رابعہ بیگم باریا نہیں سمجھا رہی تھیں۔ مگر کوئی سمجھتا تو بتانا!

”مار ڈالیں مجھے۔ قتل کر دیں۔ میں ان کے قہر کے لیے تیار ہوں، مگر مونس مرزا ہرگز نہیں۔“ عزت بھی بالآخر ہمت کرتی ہوئی اپنے قدموں پہ ڈٹ گئی تھی۔

اور رابعہ بیگم وہیں بیٹھ کے رونے لگی تھیں، انہیں کسی طرف سے بھی کوئی بھی امید نظر نہیں آرہی تھی۔ عزت ان کے سامنے سے ہٹ کے اوپر اپنے بیڈروم میں آگئی تھی۔



یہ رات سب پہ ہی بہت بھاری گزری تھی۔ سب اپنے اندر اک جنگ میں الجھے ہوئے تھے۔ اور صبح ہوتے ہی پھر سے تیار ہو گئے تھے۔

”گڈ مارنگ۔!“ تیمور ہمیشہ کی طرح نک سگ سے تیار ڈاکنگ روم میں داخل ہوا تھا مگر اس کے گڈ مارنگ کے جواب میں رضا حیدر نے جواباً ”کچھ بھی نہیں کہا تھا۔“

”کیسی ہیں ماما۔؟“ تیمور بریف کیس سائیڈ پہ رکھتے ہوئے بولا۔


”ٹھیک ہوں بیٹا۔! آج لیٹ کیوں ہو گئے۔؟“ رابعہ بیگم نے ذرا نارمل طریقے سے بات کرنے کی کوشش کی تھی۔

”بس شاید لیٹ سونے کی وجہ سے صبح آنکھ بھی لیٹ ہی کھلی ہے۔ آپ کیسے ہیں بابا۔؟“ تیمور نے بہت ہی نارمل سے انداز میں ماں کو جواب دینے کے بعد رضا حیدر کو دوبارہ سے متوجہ کرنے کی کوشش کی تھی۔ جو اخبار پڑھنے میں گم نظر آ رہے تھے۔

”پہلے سے بہت بہتر ہوں مانی سن اور امید ہے کہ بہت جلد بالکل ٹھیک ہو جاؤں گا۔“ انہوں نے اخبار سمیٹ کر ٹیبل پہ رکھتے ہوئے بڑے طنزیہ اور کاٹدار سے لہجے میں جواب دیا تھا۔ اور ان کا جواب جو مفہوم لیے ہوئے تھا وہ تیمور بھی اچھی طرح سمجھ گیا تھا۔

”آفس کا چکر نہیں لگائیں گے کیا۔؟“ وہ بات کو بڑھانا چاہتا تھا اسی لیے جان بوجھ کر پوچھ رہا تھا۔

”لگاؤں گا۔ ضرور لگاؤں گا۔ مجھے پتا ہے بہت کچھ سیٹ کرنے والا ہے۔ لیکن پہلے میں خود سیٹ ہو جاؤں پھر۔“ رضا حیدر کے لہجے کا طنز اور کاٹ، ہنوز تھے تیمور چپ چاپ ناشتے کی طرف متوجہ ہو گیا تھا۔



”عزت۔! میرے ساتھ چلو۔“ وہ یونیورسٹی کی پارکنگ میں اپنی گاڑی سے اتر کر گیٹ کی طرف بڑھ رہی تھی جب اسے کسی نے یکدم کلائی سے پکڑ کر اپنی سمت کھینچا تھا۔

اور عزت سر سے پاؤں تک کانپ گئی تھی۔

”ولید؟“ اس پہ نظر پڑتے ہی اس کا سانس بحال ہوا تھا۔

”چلو میرے ساتھ۔“ اس نے پھر کلائی کھینچی۔

”پلیز ولید۔ کیا کر رہے ہو؟ میرا ہاتھ چھوڑو۔“ عزت کو ادھر ادھر آتے جاتے اسٹوڈنٹس کو دیکھ کر کافی شرم محسوس ہوئی تھی۔

”یہ میرا حق ہے۔“ ولید تو ایک دم سے بدلا ہوا ولید نظر آ رہا تھا۔ بے قرار اور بے باک۔

”حق ہے، مگر حق جتانے کی کون سی جگہ ہے بھلا۔؟“ عزت نے بے حد خفگی سے دیکھا تھا۔
 ”اوہ سوری۔! میں بھول گیا۔ حق جتانے کی اصل جگہ تو گھر ہے۔ اسی لیے تو لینے آیا ہوں۔“ ولید نے بڑے شرارتی اور معنی خیز لہجے میں کہتے ہوئے اس کا ہاتھ چھوڑ دیا تھا۔
 ”گھر؟ مگر کیوں؟“ عزت اس کے لہجے سے ہی بدک گئی تھی۔
 ”لوگ۔ اپنے گھر کیوں جاتے ہیں۔؟“ ولید نے اس کی آنکھوں میں جھانکا۔
 ”لیکن میں تمہیں جاسکتی۔ بابا نے مجھے کہیں بھی جانے سے منع کیا ہے۔“ عزت نے اچھی بچیوں کی طرح بتاتے ہوئے سر جھکا لیا تھا۔

”کوئی بھی باپ اپنی بیٹی کو شوہر کے ساتھ جانے سے نہیں روکتا۔ انہوں نے کہیں بھی جانے سے منع کیا ہے۔ لیکن اپنے گھر جانے سے منع نہیں کیا۔ سمجھیں۔؟“ ولید نے اس کی بات کو سیریس ہی نہیں لیا تھا۔
 ”ولید۔! مجھے ڈرائیور ڈراپ کر کے گیا ہے۔ اور پک بھی وہی کرنے آئے گا۔ اگر بابا کو پتا چل گیا تو بہت برا ہوگا۔“ عزت فی الحال کوئی بھی ایسا ویا قدم نہیں اٹھانا چاہتی تھی جو جلتی پہ تیل کا کام کرتا، مگر ولید ہنوز ضد پہ اڑا ہوا تھا۔

”بابا کو پتا نہیں چلے گا۔ ڈرائیور ڈراپ کر کے جائے گا تو میں آکر پک کر لیا کروں گا۔ اور واپسی پہ میں ڈراپ کر کے جاؤں گا تو ڈرائیور پک کر لیا کرے گا۔ بس بات ختم۔“ اس نے بڑے مزے سے سارا سیٹ اپ تیار کر لیا تھا۔
 ”واٹ؟ اور میری اسٹڈی؟“ اس نے تعجب سے آنکھیں پھیلائیں۔

”ارے چھوڑو یار! اب اسٹڈی میں کیا رکھا ہے؟ اب مجھے بڑھو۔ چلتا پھرتا اخبار ہوں آخر۔“ کہتے کہتے وہ پھر سے پٹری بدل گیا تھا اور عزت کا چہرہ پھر سے سرخ پڑ گیا تھا۔ پہلے اس اخبار کا نام تھا ”محبت نامہ“ مگر آج اس کا نیا ایڈیشن شائع ہوا ہے ”نکاح نامہ“ ولید نے کھڑے کھڑے نام بھی ترتیب دے ڈالے تھے۔
 ”پلیز۔!“ عزت جان چکی تھی کہ وہ آج فل فارم میں ہے۔

”اوکے۔! اب شرافت سے کہہ رہا ہوں۔ میرے ساتھ گھر چلو۔ میری امی کے بچے اپنی بھابھی سے ملنا چاہتے ہیں۔“ اس نے اپنے لب و لہجے کا ایک اور انداز بدلا تھا۔
 ”اگر نہ جاؤں تو۔؟“ عزت جانے پہ آمادہ نہیں تھی۔
 ”تو میں اٹھا کر لے جاؤں گا۔ یا پھر بچوں کو گھر لے آؤں گا۔ وہ بھابھی سے ملنے آئے تو زیادہ برا ہوگا۔ تمہارے بابا ان کی خاطر تواضع نہیں کر سکیں گے۔“ ولید اب بھی نان سیریس تھا۔
 ”تو میں کیا کروں اب۔؟“ وہ بے بسی سے بولی۔

”چپ چاپ میرے پیچھے پیچھے آجاؤ۔“ ولید کہہ کر بائیک کی کی چین گھماتا ہوا واپس پلٹا تھا اور عزت نے ہتھیار ڈالتے ہوئے قدم اس کے پیچھے ہی بڑھا دیے تھے۔
 ”ڈراکلوز ہو کر بیٹھو، کیونکہ میں آج بائیک کو فل اسپیڈ پہ چھوڑنے والا ہوں۔“

اس نے بائیک اشارت کرتے ہوئے اسے انفارم کیا تھا اور عزت بیٹھے بیٹھے یک دم گھبرا گئی تھی۔ اور ولید اس کی گھبراہٹ پہ بے ساختہ اک فلک شکاف قہقہہ لگا کر ہنسا تھا۔
 ”تمہیں کیا خبر کہ تمہاری ساس کا یہ بچہ کتنا شرارتی ہے۔؟“ وہ بے حد شرارت سے بولا تو عزت بھی اپنی کھلکھلاہٹ کنٹرول نہیں کر سکی تھی اور ولید نے اس کے ساتھ یوں ہی مستی کرتے ہوئے بائیک روڈ پہ ڈال دی تھی۔

تیمور اپنے آفس کے میٹنگ ہال میں ایک میٹنگ اٹینڈ کر رہا تھا جب اس کی پی اے اندر داخل ہوئی تھی۔
 ”سر! وہ مس ماورا مرتضیٰ آپ سے کوئی ضروری بات کرنا چاہتی ہیں۔“ اس نے بڑے دھیمے لہجے میں آکر
 اطلاع دی تھی۔ اور تیمور اس اطلاع پہ ٹھنک گیا تھا۔

”ان سے کہیں صرف پندرہ منٹ ویٹ کریں۔“ تیمور میٹنگ ادھوری چھوڑ سکتا تھا۔
 ”سر! میں نے کہا ہے۔ وہ کہتی ہیں۔ میں پانچ منٹ بھی ویٹ نہیں کر سکتی۔ آپ کی میٹنگ سے زیادہ ان کی
 بات ضروری ہے۔“ سحرش زمان حرف بہ حرف بتا رہی تھی اور تیمور کے ماتھے پہ پریشانی اور تفکر کے مارے سلوٹیں
 پڑ گئی تھیں۔

”اوکے! میں آ رہا ہوں۔“ وہ اس سے کہہ کر ہال میں موجود باقی افراد کی طرف پلٹا۔
 ”میرا سوری۔ مجھے یہ میٹنگ کچھ دیر کے لیے ملتوی کرنا پڑ رہی ہے۔ باقی ڈسکشن شام چار بجے ہوگی۔“ وہ بہت
 تحمل سے کہتا اپنا کوٹ اور موبائل اٹھا کر ایکسکیوز کرنا ہوا وہاں سے باہر نکل آیا تھا۔
 ”کہاں ہیں وہ۔؟“ اس نے ادھر ادھر متلاشی نظروں سے دیکھتے ہوئے پوچھا۔

”آپ کے روم میں۔“ سحرش زمان کو حیرت ہوئی تھی کہ تیمور حیدر نے آج پہلی بار اپنی میٹنگ ادھوری چھوڑ
 دی تھی حالانکہ وہ سمجھ رہی تھی کہ تیمور ایسا نہیں کرے گا۔

”اوکے!“ وہ سر ہلا کر کہتا اپنے روم کی طرف آ گیا تھا اور دروازہ ناک کر کے اندر داخل ہوا تھا۔
 ”السلام علیکم!“ سلام کرنے والا بھی تیمور ہی تھا جبکہ ماورا کی طرف سے تو جواب بھی موصول نہیں ہوا تھا۔
 ”خیریت؟ اتنا رجنٹ کیوں بلایا۔؟“ تیمور میبل کی دوسری طرف سے آکر اپنی کرسی پہ بیٹھ گیا تھا، لیکن ماورا
 کے چہرے پہ نظر پڑتے ہی نظریں ٹھنک گئی تھیں۔!

(باقی آئندہ ماہ ان شاء اللہ)

ادارہ خواتین ڈائجسٹ کی طرف سے بہنوں کے لیے 4 خوبصورت ناول

ساری بھول
ہماری تھی



راحت جبین

قیمت - 300 روپے

شریک سفر



زہرہ ممتاز

قیمت - 550 روپے

کسی راستے کی
تلاش میں



میمونہ خورشید علی

قیمت - 350 روپے

میرے خواب
لوٹا دو



نگہت عبداللہ

قیمت - 400 روپے

فون نمبر:
32735021

منگوانے
کا پتہ
مکتبہ عمران ڈائجسٹ 37، اردو بازار، کراچی

ماہنامہ شعاع جولائی 2015 258